

**សេចក្តីប្រកាសរួម  
នៃព្រះរាជាណាចក្រកម្ពុជា  
និងសាធារណរដ្ឋប្រជាមានិតចិន**

១. តបតាមការអញ្ជើញរបស់សម្តេចអគ្គមហាសេនាបតីតេជោ ហ៊ុន សែន នាយករដ្ឋមន្ត្រីនៃព្រះរាជាណាចក្រកម្ពុជា ឯកឧត្តម លី ឌីឃាង នាយករដ្ឋមន្ត្រីនៃសាធារណរដ្ឋប្រជាមានិតចិន បានអញ្ជើញមកបំពេញទស្សនកិច្ចផ្លូវការនៅព្រះរាជាណាចក្រកម្ពុជា ពីថ្ងៃទី១០ ដល់ ១១ ខែមករា ឆ្នាំ២០១៨ ។ ក្នុងឱកាសទស្សនកិច្ចនេះ ឯកឧត្តមនាយករដ្ឋមន្ត្រី លី ឌីឃាង បានចូលក្រាបបង្គំគាល់ ព្រះករុណាព្រះបាទសម្តេច ព្រះបរមនាថ នរោត្តម សីហមុនី ព្រះមហាក្សត្រនៃកម្ពុជា បានជួបពិភាក្សាជាមួយសម្តេចអគ្គមហាសេនាបតីតេជោ ហ៊ុន សែន នាយករដ្ឋមន្ត្រីនៃព្រះរាជាណាចក្រកម្ពុជា និងបានអញ្ជើញទៅដាក់កម្រងផ្កានៅស្នូបវិមានឯករាជ្យ និងគោរពព្រះវិញ្ញាណក្ខន្ធ អតីតព្រះមហាក្សត្រកម្ពុជា ព្រះករុណា ព្រះបាទសម្តេច ព្រះនរោត្តម សីហនុ ព្រះបរមរតនកោដ្ឋ ។

ភាគីទាំងពីរបានផ្លាស់ប្តូរទស្សនៈគ្នាយ៉ាងស៊ីជម្រៅ លើទំនាក់ទំនងទ្វេភាគី និងបញ្ហាតំបន់ និងអន្តរជាតិដែលជាកង្វល់រួម ហើយបានឯកភាពមតិគ្នាយ៉ាងទូលំទូលាយ ។ ទស្សនកិច្ចនេះទទួលបានជោគជ័យយ៉ាងពេញលេញ និងបានជំរុញឲ្យកាន់តែខ្លាំងក្លាថែមទៀតនូវកិច្ចសហប្រតិបត្តិការភាពជាដៃគូយុទ្ធសាស្ត្រគ្រប់ជ្រុងជ្រោយកម្ពុជា-ចិន ។

២. ភាគីចិនបានអបអរសាទរយ៉ាងកក់ក្តៅចំពោះសមិទ្ធផលដ៏គួរឲ្យកត់សម្គាល់របស់ភាគីកម្ពុជា ក្នុងការអភិវឌ្ឍជាតិ និងក្នុងកិច្ចសហប្រតិបត្តិការអន្តរជាតិ ។ ភាគីចិនបានសម្តែងជាថ្មីនូវការគោរពឯករាជ្យភាពអធិបតេយ្យភាព និងបូរណភាពដែនដីកម្ពុជា និងបានបញ្ជាក់ពីការគាំទ្ររបស់ខ្លួនចំពោះប្រជាជនកម្ពុជា ក្នុងការជ្រើសរើសមាត់អភិវឌ្ឍស្របទៅនឹងលក្ខខណ្ឌរបស់កម្ពុជា ។ ភាគីចិនបានបង្ហាញនូវឆន្ទៈក្នុងការផ្តល់ជំនួយចាំបាច់ដល់កម្ពុជា ដើម្បីរក្សាស្ថិរភាព សម្រេចការអភិវឌ្ឍ និងកែលម្អជីវភាពរស់នៅរបស់ប្រជាជន ហើយថែមទាំងបានជូនពរ និងសម្តែងជំនឿជឿជាក់ថា ប្រជាជនកម្ពុជានឹងទទួលបានវឌ្ឍនភាពថ្មីៗទៀតក្នុងការកសាងជាតិ ក្រោមម្លប់ព្រះករុណា ព្រះបាទសម្តេច ព្រះបរមនាថ នរោត្តម សីហមុនី ព្រះមហាក្សត្រ នៃព្រះរាជាណាចក្រកម្ពុជា និងក្រោមការដឹកនាំរបស់រាជរដ្ឋាភិបាលកម្ពុជា ដែលមាន សម្តេចតេជោនាយករដ្ឋមន្ត្រី ហ៊ុន សែន ជាប្រមុខ ។

ភាគីកម្ពុជាបានអបអរសាទរយ៉ាងកក់ក្តៅ ចំពោះជោគជ័យយ៉ាងពេញលេញនៃមហាសន្និបាតជាតិលើកទី១៩ របស់បក្សកុម្មុយនីស្តចិន សូមវាយតម្លៃខ្ពស់ចំពោះគំនិតរបស់ឯកឧត្តម ស៊ី ជីនពីង ស្តីពី «សង្គមនិយមប្រកបដោយលក្ខណៈពិសេសរបស់ចិនក្នុងយុគសម័យថ្មី» ដែលជាមគ្គុទេសក៍ដឹកនាំ

សកម្មភាពបក្សទាំងមូល ហើយបានសម្តែងនូវការជូនពរដោយស្មោះ និងការជឿជាក់ថា ប្រជាជនចិន ក្រោមការដឹកនាំរបស់គណៈកម្មាធិការមជ្ឈិមបក្សកុម្មុយនីស្តចិន ដែលមានឯកឧត្តម ស៊ី ជីនពីង ជា អគ្គលេខាធិការ និងជាអ្នកដឹកនាំស្នូល នឹងធ្វើដំណើរឆ្ពោះទៅមុខយ៉ាងស្វាហាប់ឆ្ពោះទៅរក «គោលដៅ មួយរយឆ្នាំទាំងពីរ» ហើយនឹងអភិវឌ្ឍប្រទេសចិនឲ្យទៅជាប្រទេសសង្គមនិយមដ៏ទំនើប រុងរឿង ខ្លាំងក្លា ប្រជាធិបតេយ្យ វប្បធម៌ជឿនលឿន សុខដុមរមនា និងស្រស់ស្អាត ។ ភាគីកម្ពុជា បានអះអាងសារជាថ្មី អំពីជំហរកម្ពុជាក្នុងការប្រកាន់ខ្ជាប់យ៉ាងម៉ឺងម៉ាត់នូវគោលនយោបាយវិនិច្ឆ័យ និងគាំទ្រចំពោះ កិច្ចប្រឹងប្រែងរបស់រដ្ឋាភិបាលចិនក្នុងកិច្ចការពារអធិបតេយ្យជាតិ និងបូរណភាពដែនដី ។

៣. ភាគីទាំងពីរបានវាយតម្លៃខ្ពស់ចំពោះការរីកចម្រើន គួរឲ្យកត់សម្គាល់នៃទំនាក់ទំនងទ្វេភាគី នៅក្នុង រយៈពេល ៦០ឆ្នាំ កន្លងមក ចាប់ពីការបង្កើតទំនាក់ទំនងការទូតរវាងប្រទេសទាំងពីរ ហើយបានកត់ សម្គាល់ដោយការពេញចិត្តថា ក្រោមកិច្ចប្រឹងប្រែងរួមនៃប្រទេសទាំងពីរ ចំណងមិត្តភាពជាប្រពៃណី កម្ពុជា-ចិន ត្រូវបានបន្តជម្រុញ និងធ្វើឲ្យកាន់តែប្រសើរឡើង ។ ក្នុងនោះមានការប្រាស្រ័យទាក់ទង កំរិតខ្ពស់ជាញឹកញាប់ ការធ្វើឲ្យកាន់តែស៊ីជម្រៅនូវកិច្ចសហប្រតិបត្តិការដើម្បីផលប្រយោជន៍ទៅវិញ ទៅមក ការផ្លាស់ប្តូរប្រជាជន-ប្រជាជន និងវប្បធម៌យ៉ាងសកម្ម និងកិច្ចសម្របសម្រួលយ៉ាងជិតស្និទ្ធ រវាងភាគីទាំងពីរ នៅក្នុងឱកាសកិច្ចប្រជុំពហុភាគី ។ ទំនាក់ទំនងកម្ពុជា-ចិន ដែលមានភាពគ្រប់ជ្រុង ជ្រោយ និងការអភិវឌ្ឍស៊ីជម្រៅ បានផ្តល់ផលប្រយោជន៍សន្តិកសន្ធាប់សម្រាប់ប្រជាជនទាំងពីរ និង ចូលរួមចំណែកជាវិជ្ជមានដល់សន្តិភាព និងវិបុលភាព ក្នុងតំបន់ និងសកលលោក ។

ភាគីទាំងពីរឯកភាពមតិគ្នាថា ការលើកកម្ពស់កិច្ចសហប្រតិបត្តិការគ្រប់វិស័យ និងការអភិវឌ្ឍទំនាក់ទំនង កម្ពុជា-ចិនឲ្យកាន់តែធំធេង និងស៊ីជម្រៅ គឺស្របទៅតាមបំណងប្រាថ្នារួម និងផលប្រយោជន៍ស្នូល របស់ប្រជាជនទាំងពីរ ហើយបង្កបរិយាកាសអំណោយផលដល់សន្តិភាព ស្ថិរភាព និងការអភិវឌ្ឍនៅ ក្នុងតំបន់ ។ ភាគីទាំងពីរនឹងបន្តរក្សាប្រពៃណីកន្លងមក និងឆ្លៀតយកឱកាសខួបអនុស្សាវរីយ៍ លើកទី ៦០នៃការបង្កើតទំនាក់ទំនងការទូត ដើម្បីពង្រឹងសហគមន៍វាសនារួមកម្ពុជា-ចិន ដែលមានសារៈ សំខាន់យុទ្ធសាស្ត្រ។

៤. ភាគីទាំងពីរឯកភាពគ្នាលើកកម្ពស់កិច្ចសហប្រតិបត្តិការភាពជាដៃគូយុទ្ធសាស្ត្រគ្រប់ជ្រុងជ្រោយ កម្ពុជា-ចិន នៅសករាជថ្មី តាមវិស័យដូចខាងក្រោម៖

- (១) បន្តការប្រាស្រ័យទាក់ទងកំរិតខ្ពស់ឲ្យបានជិតស្និទ្ធ លើកកម្ពស់ការធ្វើទំនាក់ទំនងគ្នាយុទ្ធសាស្ត្រ និងគិតគូរអំពីទិសដៅទូទៅនៃកិច្ចសហប្រតិបត្តិការមិត្តភាពកម្ពុជា-ចិន ។ ចិននឹងបន្តសម្រួល ដល់ការពិនិត្យព្រះរាជសុខភាព និងព្យាបាលព្រះរោគថ្វាយព្រះករុណា ព្រះបាទសម្តេច ព្រះបរម នាថ នរោត្តម សីហមុនី ព្រះមហាក្សត្រនៃព្រះរាជាណាចក្រកម្ពុជា និងសម្តេច ព្រះមហាក្សត្រី ព្រះ

វារាជមាតា មុនីនាថ សីហនុ នៅប្រទេសចិន និងស្វាគមន៍សម្តេចតេជោនាយករដ្ឋមន្ត្រី ហ៊ុន សែន និងថ្នាក់ដឹកនាំកម្ពុជាផ្សេងទៀត អញ្ជើញទៅបំពេញទស្សនកិច្ចនៅប្រទេសចិន តាមពេលវេលា សមស្រប ក្នុងរូបភាពផ្សេងៗគ្នា ។ ថ្នាក់ដឹកនាំចិន ក៏មានបំណងមកទស្សនកិច្ចនៅកម្ពុជាតាម ពេលវេលាសមស្របរបស់ថ្នាក់ដឹកនាំប្រទេសទាំងពីរ ។

- (២) អនុវត្តឲ្យបានពេញលេញនូវតួនាទីរបស់គណៈកម្មាធិការសម្របសម្រួលអន្តររដ្ឋាភិបាលរវាងកម្ពុជា និងចិន និងរៀបចំកិច្ចប្រជុំគណៈកម្មាធិការលើកទី៥ ឲ្យបានទាន់ពេលវេលា ដើម្បីជម្រុញការ ដឹកនាំម៉ាក្រូ និងកិច្ចសម្របសម្រួលសំរាប់កិច្ចសហប្រតិបត្តិការលើគ្រប់វិស័យរវាងប្រទេសទាំង ពីរ ។ ក្រសួងការបរទេសទាំងពីរ ក្នុងនាមជាស្ថាប័ននាំមុខនៃគណៈកម្មាធិការនេះ គួរបង្កើនកិច្ច ខិតខំប្រឹងប្រែងក្នុងការរៀបចំ និងអនុវត្តផែនការសម្រាប់ការអភិវឌ្ឍទំនាក់ទំនងទ្វេភាគីថែមទៀត និងអនុវត្តឲ្យបានពេញលេញនូវកិច្ចព្រមព្រៀង ស្តីពីការពង្រឹងកិច្ចសហប្រតិបត្តិការស្ថិតក្រោម បរិបទថ្មីរវាងក្រសួងការបរទេសនៃប្រទេសទាំងពីរ ។
- (៣) រក្សាការផ្លាស់ប្តូរទស្សនកិច្ចគ្រប់កម្រិតលើវិស័យការពារជាតិ និងស្ថាប័នអនុវត្តច្បាប់នៃប្រទេស ទាំងពីរ លើកកម្ពស់កិច្ចសហប្រតិបត្តិការជាក់ស្តែងលើវិស័យនានា ដូចជា វត្តមានបណ្តុះបណ្តាល ឧបករណ៍ សេវាសុខាភិបាល ឡូជីស្ទិក និងសន្តិសុខពហុភាគី និងធ្វើឲ្យកាន់ស៊ីជម្រៅថែមទៀត នូវកិច្ចសហប្រតិបត្តិការក្នុងការប្រយុទ្ធប្រឆាំងឧក្រិដ្ឋកម្មឆ្លងដែន ការជួញដូរមនុស្ស បទល្មើស តាមបណ្តាញព័ត៌មានវិទ្យា កេរ្តិ៍កម្ម ក៏ដូចជាការប្រឆាំងការរត់ពន្ធគ្រឿងញៀន កសាងសមត្ថភាព ការអនុវត្តច្បាប់ និងស៊ើបអង្កេតបទល្មើស ។
- (៤) ពន្លឿនការបន្ស៊ីគ្នាប្រកបដោយប្រសិទ្ធភាពរវាង «គំនិតផ្តួចផ្តើមខ្សែក្រវ៉ាត់ និងផ្លូវ» និងផែនការ ប្រាំឆ្នាំលើកទី១៣ របស់ចិន ជាមួយនឹងយុទ្ធសាស្ត្រចតុកោណ ផែនការយុទ្ធសាស្ត្រអភិវឌ្ឍន៍ជាតិ និងគោលនយោបាយអភិវឌ្ឍន៍ឧស្សាហកម្ម២០១៥-២០២៥ របស់កម្ពុជា អនុវត្តឲ្យបានពេញ លេញនូវគម្រោងផែនការសម្រាប់រួមគ្នាលើកកម្ពស់កិច្ចសហប្រតិបត្តិការ «គំនិតផ្តួចផ្តើមខ្សែ ក្រវ៉ាត់ និងផ្លូវ» និងលើកកម្ពស់កិច្ចសហប្រតិបត្តិការជាក់ស្តែងលើវិស័យសមត្ថភាពផលិត និង វិនិយោគ ។

ភាគីទាំងពីរបានឯកភាពប្រគល់តួនាទីដឹកនាំពេញលេញដល់គណៈកម្មាធិការសហប្រតិបត្តិការ សេដ្ឋកិច្ច និងពាណិជ្ជកម្មរបស់រដ្ឋាភិបាលទាំងពីរ គាំទ្រសហគ្រាសនៃប្រទេសទាំងពីរឲ្យមាន កិច្ចសហប្រតិបត្តិការ ដែលផ្តល់ផលប្រយោជន៍ទៅវិញទៅមកលើគ្រប់វិស័យ និងរយៈពេលវែង ។

ភាគីទាំងពីរក៏បានឯកភាពបង្កើនទំហំ និងកម្រិតពាណិជ្ជកម្មទ្វេភាគី ដើម្បីសម្រេចគោលដៅ ពង្រីកទំហំពាណិជ្ជកម្មឲ្យដល់ ៦ប៊ីលានដុល្លារអាមេរិក នៅឆ្នាំ ២០២០ តាមផែនការ ។ ភាគីចិន

នឹងរៀបចំសកម្មភាពលើកកម្ពស់ពាណិជ្ជកម្ម និងពង្រីកការនាំចូលពីកម្ពុជា ។ ភាគីចិនស្វាគមន៍ រាជរដ្ឋាភិបាល និងសហគ្រាសកម្ពុជា ទៅចូលរួមពិព័រណ៍នាំចូលអន្តរជាតិលើកដំបូង របស់ចិន នៅប្រទេសចិន។ ភាគីចិនស្វាគមន៍ផលិតផលកសិកម្មកម្ពុជាច្រើនថែមទៀត ដែលឆ្លើយតប នឹងស្តង់ដារត្រួតពិនិត្យ និងចត្តាឡីស័ករបស់ចិន និងតម្រូវការអ្នកប្រើប្រាស់ ចូលទៅទីផ្សារចិន ហើយនឹងពង្រឹងកិច្ចសហប្រតិបត្តិការផ្នែកអនាម័យ និងភូតតាមអនាម័យ ។ ភាគីចិននឹងបន្ត ជួយកម្ពុជាក្នុងការអភិវឌ្ឍវិស័យនានា ដូចជាការដឹកជញ្ជូន ការសន្សំទឹក ការបោសសម្អាតមីន សេវាអប់រំ និងវេជ្ជសាស្ត្រ ជម្រុញយ៉ាងសកម្មលើការសាងសង់ពហុកីឡាដ្ឋានមរតកតេជោ និង អាគារមន្ទីរពេទ្យមិត្តភាពកម្ពុជា-ចិន នៅភ្នំពេញ និងមន្ទីរពេទ្យខេត្តត្បូងឃ្មុំ និងគម្រោងផ្សេងៗទៀត ដែលពាក់ព័ន្ធដីវភាពរស់នៅរបស់ប្រជាជន ។ ភាគីទាំងពីរ នឹងជម្រុញការអនុវត្តអនុស្សរណៈ យោគយល់គ្នាស្តីពីការពង្រឹងកិច្ចសហប្រតិបត្តិការហេដ្ឋារចនាសម្ព័ន្ធ គាំទ្រក្រុមហ៊ុនដែលមាន សមត្ថភាពខ្ពស់ និងជឿទុកចិត្តបាន ក្នុងការពង្រឹងកិច្ចសហប្រតិបត្តិការលើវិស័យសំខាន់ៗ ដូចជា ហេដ្ឋារចនាសម្ព័ន្ធ កសិកម្ម ធនធានទឹក និងថាមពល ទូរគមនាគមន៍ ឧស្សាហកម្ម និង ទេសចរណ៍ ជម្រុញការសាងសង់ និងប្រតិបត្តិការនៃតំបន់សេដ្ឋកិច្ចពិសេសក្រុងព្រះសីហនុ និងចូលរួមយ៉ាងសកម្មក្នុងការសាងសង់គម្រោងផ្លូវល្បឿនលឿនភ្នំពេញ-ក្រុងព្រះសីហនុ និង អាគារស្នាក់នៅក្នុងខេត្តសៀមរាប ។

ភាគីទាំងពីរបានឯកភាពគ្នាជម្រុញយ៉ាងពេញទំហឹងនូវកិច្ចសហប្រតិបត្តិការលើវិស័យកសិកម្ម រួមគ្នាបង្កើតផែនការអភិវឌ្ឍន៍កសិកម្មមទ្រង់ជាតិកម្ពុជា បង្កើតសួនតាំងបង្ហាញ និងកិច្ចសហ- ប្រតិបត្តិការកសិកម្មមទ្រង់ និងតំបន់កែច្នៃផលិតផលកសិកម្ម ជម្រុញការអភិវឌ្ឍការកែច្នៃ ការស្តុកទុក និងឡូជីស្តិក សម្រាប់ផលិតផលកសិកម្មកម្ពុជា និងពង្រីកខ្សែចង្វាក់ឧស្សាហកម្ម សម្រាប់វិស័យកសិកម្ម ។

- (៥) រៀបចំព្រឹត្តិការណ៍ជាច្រើន ដើម្បីអបអរសាទរខួប ៦០ឆ្នាំ នៃការបង្កើតទំនាក់ទំនងការទូត កម្ពុជា និងចិន ក្នុងគោលបំណងលើកកម្ពស់ការយោគយល់គ្នាទៅវិញទៅមក និងទំនាក់ទំនង មិត្តភាពរវាងប្រជាជនទាំងពីរ ជាពិសេសរវាងយុវជនជំនាន់ថ្មី ។ ពង្រឹងកិច្ចសហប្រតិបត្តិការ លើវិស័យវិទ្យាសាស្ត្រ និងបច្ចេកវិទ្យា អប់រំ វប្បធម៌ និងសុខាភិបាលនៅតាមមូលដ្ឋាន ។ ភាគី ចិន នឹងបន្តផ្តល់អាហារូបករណ៍របស់រដ្ឋាភិបាលចិនបន្ថែមទៀត និងបណ្តុះបណ្តាលយុវជន កម្ពុជា ដែលមានទេពកោសល្យខាងបច្ចេកទេស ។ ភាគីកម្ពុជានឹងបន្តគាំទ្រដំណើរការរបស់ ស្ថាប័ននានាដូចជា មជ្ឈមណ្ឌលវប្បធម៌ចិន និងវិទ្យាស្ថានខុងជឺនៅកម្ពុជា ។ ភាគីទាំងពីរ នឹង គាំទ្រយ៉ាងសកម្មចំពោះសមាគមមិត្តភាព និងវិទ្យាស្ថាន ក្រុមការងារស្រាវជ្រាវផ្តល់យោបល់

ប្រព័ន្ធផ្សព្វផ្សាយ និងអង្គការក្រៅរដ្ឋាភិបាលនៃប្រទេសទាំងពីរ ឲ្យដើរតួនាទីកាន់តែច្រើនឡើង ដើម្បីជម្រុញការផ្លាស់ប្តូរប្រជាជន និងប្រជាជន ។ ភាគីទាំងពីរក៏បានឯកភាពគ្នាអនុវត្ត អនុស្សារណៈយោគយល់គ្នា ស្តីពីកិច្ចសហប្រតិបត្តិការទេសចរណ៍(២០១៧-២០២០) ឲ្យមាន ប្រសិទ្ធភាព ដើម្បីសម្រេចគោលដៅទេសចរចិនមកកម្ពុជាចំនួន២លាននាក់ នៅឆ្នាំ២០២០ ។ ភាគីចិននឹងបន្តជួយអភិរក្ស និងជួសជុលបេតិកភណ្ឌបុរាណនៅតំបន់អង្គរ ប្រាសាទព្រះវិហារ និងប្រាសាទផ្សេងៗទៀត នៅកម្ពុជា។

- (៦) ពង្រឹងការសម្របសម្រួល និងកិច្ចសហប្រតិបត្តិការក្នុងក្របខ័ណ្ឌកិច្ចសហប្រតិបត្តិការមេគង្គ- ឡានឆាង កិច្ចសហប្រតិបត្តិការអាស៊ាន-ចិន និងយន្តការដទៃទៀត រួមគ្នាជម្រុញកសាង សហគមន៍អាស៊ាន-ចិនដែលមានវាសនារួមគ្នាឲ្យកាន់តែជិតស្និទ្ធ ដើម្បីចូលរួមចំណែកកាន់តែ ធំធេងក្នុងការរក្សាស្ថិរភាព ការអភិវឌ្ឍន៍ និងវិបុលភាព ក្នុងតំបន់ និងសកលលោកទាំងមូល ។ ចិនសូមអបអរសាទរកម្ពុជាធ្វើជាម្ចាស់ផ្ទះ នៃកិច្ចប្រជុំកំពូលមេគង្គ-ឡានឆាងលើកទី២ ដែល បានប្រព្រឹត្តទៅដោយជោគជ័យនៅភ្នំពេញ និងសូមថ្លែងអំណរគុណកម្ពុជាដែលបានដើរតួនាទី យ៉ាងសកម្ម និងសំខាន់នៅក្នុងក្របខ័ណ្ឌកិច្ចសហប្រតិបត្តិការអនុតំបន់នេះ ដែលកំពុងតែរីក ចម្រើន ។ កម្ពុជាសូមថ្លែងអំណរគុណចំពោះស្មារតីដ៏រឹងមាំនៃភាពជាដៃគូ និងការគាំទ្រមិនប្រែ ប្រួលរបស់ចិនចំពោះកម្ពុជា ក្នុងនាមជាសហប្រធានកិច្ចប្រជុំ ដែលបានចូលរួមចំណែកធ្វើឲ្យ កិច្ចប្រជុំនេះទទួលបានជោគជ័យ ។

ភាគីទាំងពីរសូមសម្តែងនូវការពេញចិត្តចំពោះស្ថិរភាព និងការវិវត្តដ៏ប្រសើរនៃសភាពការណ៍នៅ សមុទ្រចិនខាងត្បូង និងសូមអំពាវនាវឲ្យភាគីពាក់ព័ន្ធបន្តការអនុវត្តឲ្យពេញលេញ និងមាន ប្រសិទ្ធភាពនូវសេចក្តីថ្លែងការណ៍ ស្តីពីការប្រតិបត្តិរបស់ភាគីនៅសមុទ្រចិនខាងត្បូង (DOC) ធ្វើឲ្យស៊ីជម្រៅនូវកិច្ចសហប្រតិបត្តិការសមុទ្រជាក់ស្តែង លើកកម្ពស់ការពិគ្រោះយោបល់ស្តីពី ក្រមប្រតិបត្តិនៅសមុទ្រចិនខាងត្បូង (COC) នឹងសម្រេច COC ឲ្យបានឆាប់ ដោយឈរលើ មូលដ្ឋានកុងសង់ស៊ីសទៅវិញទៅមក និងកសាងសមុទ្រចិនខាងត្បូងឲ្យក្លាយទៅជាសមុទ្រ សន្តិភាព មិត្តភាព និងកិច្ចសហប្រតិបត្តិការ ។

- ៥. ថ្នាក់ដឹកនាំនៃប្រទេសទាំងពីរ បានធ្វើជាអធិបតីនៃការចុះហត្ថលេខាលើឯកសារចំនួន ១៩ រួមមាន៖ អនុស្សារណៈនៃការយោគយល់គ្នា ស្តីពីការលើកកម្ពស់បន្ថែមការអភិវឌ្ឍន៍មជ្ឈមណ្ឌលផ្ទេរបច្ចេកវិទ្យា កម្ពុជា-ចិន; អនុស្សារណៈនៃការយោគយល់គ្នា សម្រាប់កិច្ចសហប្រតិបត្តិការលើការលើកកម្ពស់គុណ ភាពផលិតផល; កិច្ចព្រមព្រៀងស្តីពីកិច្ចសហប្រតិបត្តិការសេដ្ឋកិច្ច និងបច្ចេកទេស; លិខិតប្តូរសារ ស្តីពីគម្រោងជួសជុលរាជវាំងនៅអង្គរ; អនុស្សារណៈនៃការយោគយល់គ្នាស្តីពីគម្រោង «ដំណើរនៃក្តី

ស្រឡាញ់ពីបេះដូង»នៅកម្ពុជា; អនុស្សាវរណៈនៃការយោគយល់គ្នាស្តីពីការរៀបចំផែនការរួមលើការអភិវឌ្ឍកសិកម្មទំនើបនៅកម្ពុជា; កិច្ចព្រមព្រៀងស្តីពីការអនុវត្តគម្រោង «ការបង្កើតមជ្ឈមណ្ឌលបង្កាត់ និងអភិរក្សពូជឈើមានតម្លៃខ្ពស់នៅកម្ពុជា» ។ល។

៦. ភាគីទាំងពីរយល់ថា លទ្ធផលដ៏សំខាន់ និងប្រកបដោយផ្លែផ្កានៃទស្សនកិច្ចនេះ បានពង្រឹងចំណងមិត្តភាពជាប្រពៃណីរវាងកម្ពុជា និងចិនបន្ថែមទៀត ធ្វើឲ្យស៊ីជម្រៅនូវកិច្ចសហប្រតិបត្តិការជាក់ស្តែងលើវិស័យជាច្រើន និងជម្រុញកិច្ចសហប្រតិបត្តិការភាពជាដៃគូយុទ្ធសាស្ត្រគ្រប់ជ្រុងជ្រោយកម្ពុជា-ចិនឲ្យឈានដល់កម្រិតថ្មីមួយទៀត។

ឯកឧត្តមនាយករដ្ឋមន្ត្រី លី ខ័ណ្ឌង សូមថ្លែងអំណរគុណចំពោះរាជរដ្ឋាភិបាលនៃព្រះរាជាណាចក្រកម្ពុជា និងប្រជាជនកម្ពុជា ដែលបានផ្តល់បដិសណ្ឋារកិច្ចដឹកកំក្តៅ និងស្និទ្ធស្នាលក្នុងអំឡុងពេលទស្សនកិច្ចនេះ និងសូមអញ្ជើញសម្តេចតេជោនាយករដ្ឋមន្ត្រី ហ៊ុន សែន ទៅបំពេញទស្សនកិច្ចនៅប្រទេសចិនជាថ្មីទៀតនាពេលអនាគត ។ សម្តេចតេជោនាយករដ្ឋមន្ត្រី ហ៊ុន សែន បានថ្លែងអំណរគុណ និងទទួលនូវការអញ្ជើញដោយសេចក្តីសោមនស្សរីករាយ ។

រាជធានីភ្នំពេញ ថ្ងៃទី ១១ ខែ មករា ឆ្នាំ ២០១៨